

செவதாந்தம்  
வித் துல்கள்



# ATMAVIDYAVILASA

சிவதீம வித் துல விண்ணம்




BY  
SRI SADASIVENDRA  
SARASVATI.

KOVLOOR MADALAYAM  
KOVLOOR - 630 307  
(NEAR) K. P. S. (K. U. E. I)  
- 435846)

6373

R65 (வித்)

ananth SWAMY.  
★ KOVILUR ★





389

292



Kasikananth SWA


415 V

20-4

NO

# ॥ आत्मविद्याविलासः ॥

श्रीमत्परमहंसपरिव्राजकाचार्यश्रीपरम-  
शिवेन्द्रसरस्वतीपादाब्जसेवापरायण-  
श्रीसदाशिवेन्द्रसरस्वत्या  
विरचितः ।



श्रीरङ्गस्थ  
श्रीवाणीविलासमुद्रायन्त्रालये  
संमुद्रितः ।  
१९११.





20-4

Kasikananth SWAMY

★ KOVILUR ★

ॐ

NO 52

## ॥ आत्मविद्याविलासः ॥

चिन्मुद्रितकरकमलं

चिन्तितभक्तेष्टदं विमलम् ।

गुरुवरमाद्यं कंचन

निरवधिकानन्दनिर्भरं वन्दे ॥

वटतरुनिकटनिवासं

पटुतरविज्ञानमुद्रितकराब्जम् ।

कंचन देशिकमाद्यं

कैवल्यानन्दकन्दलं वन्दे ॥ १ ॥



निरवधिसंस्तृतिनीरधि-

निपतितजनतारणस्फुरन्नौकाम् ।

परमतभेदनघुटिकां

परमशिवेन्द्रार्यपादुकां नौमि ॥ २ ॥

देशिकपरमशिवेन्द्रा-

देशवशोद्बुद्धदिव्यमहिमाहम् ।

स्वात्मनि विश्रान्तिकृते

सरसं प्रस्तौमि किञ्चिदिदम् ॥ ३ ॥

निरुपमनित्यनिरीहो

निष्कलनिर्मायनिर्गुणाकारः ।

विगलितसर्वविकल्पः

शुद्धो बुद्धश्चकास्ति परमात्मा ॥ ४ ॥

स्वाविद्यैकनिबद्धः

कुर्वन्कर्माणि मुह्यमानः सन् ।

दैवाद्विधूतबन्धः

स्वात्मज्ञानान्मुनिर्जयति ॥ ५ ॥

आत्मविद्याविलासः ।

३

20-4

मायावशेन सुप्तो

मध्ये पश्यन्सहस्रशः स्वप्नान् ।

देशिकवचःप्रबुद्धो

दीव्यत्यानन्दवारिधौ कोऽपि ॥ ६ ॥

प्राकृतभावमपास्य

स्वीकृतनिजरूपसच्चिदानन्दः ।

गुरुवरकरुणापाङ्गा-

द्रौरवमासाद्य माद्यति प्राज्ञः ॥ ७ ॥

श्रीगुरुकृपया सच्चि-

त्सुखनिजरूपे निमग्नधीर्मौनी ।

विहरति कश्चन विबुधः

शान्ताहन्तो नितान्तमुदितान्तः ॥ ८ ॥

गुरुवरकरुणालहरी

व्यतिकरभरशीतलस्वान्तः ।

रमते यतिवर एको

निरुपमसुखसीमनि स्वैरम् ॥ ९ ॥

श्रीदेशिकवरकरुणा-

रविकरसमपोहितान्तरध्वान्तः ।

विहरन्मस्करिवर्यो

निरवधिकानन्दनीरधावास्ते ॥ १० ॥

जनिविपरीतक्रमतो

बुद्ध्या प्रविलाप्य पञ्चभूतानि ।

परिशिष्टमात्मतत्त्वं

पश्यन्नास्ते मुनिः शान्तः ॥ ११ ॥

जगदखिलमिदमसारं

मायिकमेवेति मनसि मन्वानः ।

पर्यटति पाटिताशः

प्रगलितमदमानमत्सरः कोऽपि ॥ १२ ॥

नात्मनि किञ्चिन्माया

तत्कार्यं वास्ति वस्तुतो विमले ।

इति निश्चयवानन्त-

र्ह्येत्यानन्दनिर्भरो योगी ॥ १३ ॥



त्वमहमभिमानहीनो

मोदितनानाजनाचारः ।

विहरति बालवदेको

विमलसुखाम्भोनिधौ मग्नः ॥ १४ ॥

अवधूतकर्मजालो

जडवधिरान्धोपमः कोऽपि ।

आत्मारामो यतिरा-

डटवीको गेष्वटन्नास्ते ॥ १५ ॥

शान्त्या दृढोपगूढः

शान्तसमस्तान्यवेदनोदारः ।

रमते रसज्ञ एको

रम्ये स्वानन्दपर्यङ्के ॥ १६ ॥

उन्मूलितविषयारिः

स्वीकृतवैराग्यसर्वस्वः ।

स्वात्मानन्दमाहिम्नि

स्वाराज्येऽस्मिन् विराजते यतिराट् ॥ १७ ॥

KOVILLOOR MADALAYAM  
KOVILLOOR - 630 387  
(NEAR) KARAIKUDI  
(PHONE: -436946)

सवितर्यपि शीतरुचौ

चन्द्रे तीक्ष्णेऽप्यधो वहत्यग्नौ ।

मायिकमिदमिति जानन्

जीवन्मुक्तो न विस्मयी भवति ॥ १८ ॥

अज्ञानवैरिविजयी

प्रज्ञामातङ्गमस्तकारूढः ।

विहरति संयमिराजः

समरससुखधाम्नि सर्वतो रम्ये ॥ १९ ॥

शान्ताहंकृतिदोषः

सुसमाहितमानसः कोऽपि ।

पूर्णेन्दुशिशिरभावो

राजत्यानन्दसत्यचिद्रसिकः ॥ २० ॥

तिष्ठन्परत्र धाम्नि

स्वीयसुखास्वादपरवशः कश्चित् ।

कापि ध्यायति कुहचि-

द्रायति कुत्रापि नृत्यति स्वैरम् ॥ २१ ॥

अगृहीताधकलङ्कः

प्रशमितसङ्कल्पविभ्रमः प्राज्ञः ।

न्यक्कृतकार्यकलाप-

स्तिष्ठत्यापूर्णसीमनि कापि ॥ २२ ॥

चपलं मनःकुरङ्गं

चारु गृहीत्वा विमर्शवागुरया ।

निगमारण्यविहार-

श्रान्तः शेते स्वधाम्नि कोऽप्येकः ॥ २३ ॥

दारुणचित्तव्याघ्रं

धीरमनःखड्गधारया हत्वा ।

अभयारण्ये कोऽपि

स्वैरविहारी जयत्येकः ॥ २४ ॥

सज्जनहृदयसरोजो-

न्मीलनकरधीकरप्रसरः ।

एको यतिवरपूषा

निर्दोषश्चरति चिद्गणे ॥ २५ ॥



कुवलयविकासकारण-

मज्ञानध्वान्तकौमुदीप्रज्ञः ।

शुद्धो मुनीन्द्रचन्द्रः

सुरसेव्ये लसति विष्णुपदे ॥ २६ ॥

स्वानन्दामृतसेकै-

रान्तरसंतापसंततिं शमयन् ।

चित्रमचञ्चलवृत्ति-

श्चिद्वयोमनि भाति योगिवर्यघनः ॥ २७ ॥

सुमनःसौरभमञ्जुल-

संचारनिवारिताखिलश्रान्तिः ।

संयमिचारुसमीरो

विहरत्यानन्दसंविदारामे ॥ २८ ॥

निःश्रेयससरसफले

निर्मलविज्ञानपल्लवमनोज्ञे ।

वीतभये विपिनतले

यतिशितिकण्ठो विभाति कोऽप्येकः ॥ २९ ॥

निःसारभुवनमरुतल-

मुत्सार्यानन्दसाररसपूर्णे ।

वरसरसि चिन्मयेऽस्मिन्

परहंसः कोऽपि दीव्यति स्वैरम् ॥ ३० ॥

निखिलागमपल्लविते

निगमशिरस्तन्त्रशीतलोद्याने ।

मधुरतरमञ्जुवाचः

कूजन्नास्ते यतीन्द्रकलकण्ठः ॥ ३१ ॥

दारितमोहमदेभो

दूरीकृतसकलदुरितशार्दूलः ।

विबुधोत्तमसिंहवरो

विहरत्यानन्दविततकान्तारे ॥ ३२ ॥

अज्ञानमृगवरोऽज्झित-

विज्ञानोत्तुङ्गशृङ्गशिखरितले ।

मातिसलिलशीतलाङ्गो

यतिमदकलभो विराजते विहरन् ॥ ३३ ॥

नासाञ्चलनिहिताक्षौ

नामादिभ्यो निवर्तितस्वान्तः ।

तटिनीतटेषु तत्त्वं

ध्यायन्नास्ते यतिः कोऽपि ॥ ३४ ॥

आशावसनो मौनी

नैराश्यालंकृतः शान्तः ।

करतलभिक्षापात्र-

स्तरुतलनिलयो मुनिर्जयति ॥ ३५ ॥

विजननदीकुञ्जगृहे

मञ्जुलपुलिनैकमञ्जुतरतल्पे ।

शेते कोऽपि यतीन्द्रः

समरसमुखबोधवस्तुनिस्तन्द्रः ॥ ३६ ॥

भूतलमृदुतरशय्यः

शीतलवातैकचामरः शान्तः ।

राकाहिमकरदीपो

राजति यतिराजशेखरः कोऽपि ॥ ३७ ॥



विपुलशिलातलफलके

विमलसरिद्वारिपरिवृतोदारे ।

मन्दं मलयजपवने

वाति प्रस्वपिति कोऽपि यतिराजः ॥ ३८ ॥

आन्तरमेकं किञ्चि-

त्सन्ततमनुसंदधन्महामौनी ।

करपुटभिक्षामश्र-

न्नटति हि वीथ्यां जडाकृतिः कोऽपि ॥ ३९ ॥

प्रविलाप्य जगदशेषं

परिशिष्टाखण्डवस्तुपरतन्त्रः ।

प्राश्नाति कवलमास्ये

प्राप्तं प्रारब्धकर्मणा कोऽपि ॥ ४० ॥

निन्दति किमपि न योगी

नन्दति नैवापरं किमप्यन्तः ।

चन्दनशीतलहृदयः

कन्दलितानन्दमन्थरः स्वास्ते ॥ ४१ ॥

संत्यज्य शास्त्रजालं

संव्यवहारं च सर्वतस्त्यक्त्वा ।

आश्रित्य पूर्णपदवी-

मास्ते निष्कम्पदीपवद्योगी ॥ ४२ ॥

तृणपङ्कचर्चिताङ्ग-

स्तृणमिव विश्वं विलोकयन्योगी ।

विहरति रहसि वनान्ते

विजरामरभूम्नि विश्रान्तः ॥ ४३ ॥

पश्यति किमपि न रूपं

न वदति न शृणोति किञ्चिदपि वचनम् ।

तिष्ठति निरुपमभूमनि

निष्ठामवलम्ब्य काष्ठवद्योगी ॥ ४४ ॥

जात्यभिमानविहीनो

जन्तुषु सर्वत्र पूर्णतां पश्यन् ।

गूढं चरति यतीन्द्रो

मूढवदखिलागमार्थतत्त्वज्ञः ॥ ४५ ॥

उपधाय बाहुमूलं

परिधायाकाशमवनिमास्तीर्य ।

प्रस्वपिति विरतिवनितां

परिरभ्यानन्दपरवशः कोऽपि ॥ ४६ ॥

गतभेदवासनाभिः

स्वप्नज्ञोदारवारनारीभिः ।

रमते सह यतिराज-

स्त्रयन्तान्तःपुरे कोऽपि ॥ ४७ ॥

वैराग्यविपुलमार्गं

विज्ञानोद्दामदीपिकोदीप्तम् ।

आरुह्य तत्त्वहर्म्यं

मुक्त्या सह मोदते यतिराट् ॥ ४८ ॥

विजनतलोत्पलमालां

वनितावैतृष्ण्यकल्पवल्लीं च ।

अपमानामृतघुटिका-

मात्मज्ञः कोऽपि गृह्णाति ॥ ४९ ॥



न निषेधति दोषधिया  
 गुणबुद्ध्या वा न किञ्चिदादत्ते ।  
 आविद्यकमखिलमिति  
 ज्ञात्वोदास्ते मुनिः कोऽपि ॥ ५० ॥

भूतं किमपि न मनुते  
 भावि च किञ्चिन्न चिन्तयत्यन्तः ।  
 पश्यति न पुरोवर्त्यपि  
 वस्तु समस्तार्थसमरसः कोऽपि ॥ ५१ ॥

निगृहीताखिलकरणो  
 निर्मृष्टाशेषविषयेहः ।  
 वृप्तिमनुत्तमसीमां  
 प्राप्तः पर्यटति कोऽपि यतिवर्यः ॥ ५२ ॥

संत्यजति नोपपन्नं  
 नासंपन्नं च वाञ्छति कापि ।  
 स्वस्थः शेते यतिरा-  
 डान्तरमानन्दमनुभवन्नेकः ॥ ५३ ॥

कामपि विमलां पदवी-  
मासाद्यानन्दसंविदुन्निद्राम् ।  
आस्ते भिक्षुक एको  
विहरन्निर्मुक्तवन्धनः स्वैरम् ॥ ५४ ॥

वस्तुन्यस्तमिताखिल-  
विश्वविहारे विलीनमनाः ।  
राजति परानपेक्षो  
राजाखिलवीतरागाणाम् ॥ ५५ ॥

आचार्यापाङ्गदृशा  
समवाप्तापारसंविदाकारः ।  
प्रशमितसकलविभेदः  
परहंसः कश्चिदाभाति ॥ ५६ ॥

वर्णाश्रमव्यवस्था-  
मुत्तीर्य विधूय विध्यादीन् ।  
परिशिष्यते यतीन्द्रः  
परिपूर्णानन्दबोधमात्रेण ॥ ५७ ॥

क्षयमुपनीय समस्तं

कर्म प्रारब्धमुपभुज्य ।

प्रविगलितदेहबन्धः

प्राज्ञो ब्रह्मैव केवलं भवति ॥ ५८ ॥

स्तिमितमनन्तमनाद्यं

संततमानन्दबोधधनम् ।

अविकल्पमाद्यमेकं

सन्मात्रं विद्यते किमपि ॥ ५९ ॥

अक्षरमजरमजातं

सूक्ष्मतरापूर्वशुद्धविज्ञानम् ।

प्रगलितसर्वक्लेशं

परतत्त्वं वर्तते किमपि ॥ ६० ॥

सुखतरममरमदूरं

सारं संसारवारिधेस्तीरम् ।

समरसमभयमपारं

तत्किंचन विद्यते तत्त्वम् ॥ ६१ ॥



अरसमगन्धमरूपं

विरजस्कमसत्त्वमतमस्कम् ।

निरुपमनिर्भयतत्त्वं

तत्किमपि द्योतते नित्यम् ॥ ६२ ॥

इतिगुरुकरुणापाङ्गादार्याभिर्द्वाधिकषष्टिसंख्याभिः ।

निरवद्याभिरवोचं निगमशिरस्तन्त्रसारभूतार्थम् ॥

गदितमिममात्मविद्याविलासमनुवासरं स्मरन्विबुधः ।

परिणतपरात्मविद्यः प्रपद्यते सपदि परमार्थम् ॥

परमशिवेन्द्रश्रीगुरुशिष्येणेत्थं सदाशिवेन्द्रेण ।

रचितेयमात्मविद्याविलासनाम्नी कृतिः पूर्णा ॥



॥ श्रीः ॥

## ॥ आत्मविद्याविलासः ॥

—\*—

यत्पादपद्ममकरन्दजुषां नराणां

संसारघोरभुजगान्न भवेत्स भीतिः ।

सच्चिद्रूपं सकलसौख्यलवाम्बुराशिं

श्रीदक्षिणाभिमुखमूर्तिमजं भजेऽहम् ॥ १ ॥

एतावदेव खलु पुंभिरवामुमर्हं

यच्चेतसो निलयनं निजतत्त्वबोधे ।

आक्रोशनं श्रुतिशिरांसि यदर्थमेव

कुर्वन्ति येन हि भवेत्पुरुषः सुखाब्धिः ॥ २ ॥

मातेव पुत्रमनुबोधयति श्रुतिर्हि

लोकं समस्तमपि योजयितुं सुखेन ।

तस्माच्छ्रुतेरभिहितार्थमतन्द्रितेन

चित्तेन साधयितुमत्र जना यतध्वम् ॥ ३ ॥

आदाविदं सकलमेव जगत्सदासी-

त्कुम्भादिवत्तदनु शक्तियुतात्परस्मात् ।

आकाशवायुदहनाम्बुसुवो वभूवु-

र्वातप्रसक्तसलिलादिव वीचिपूरः ॥ ४ ॥

सूक्ष्माख्यभूतगतसत्त्वरजस्तमोभि-

लिङ्गं शरीरमुदभूदत ईश्वरेच्छा ।

पञ्चीचकारवियदादिकभूतसूक्ष्मा-

ण्यण्डं ह्यभूदत इदं सह जीवभोग्यैः ॥ ५ ॥



सृष्ट्वा जगत्सकलमेवमशेषकर्ता

तत्प्राविशत्पुनरुपागतजीवभावः ।

विस्मृत्य सत्यसुखबोधमयस्वरूपं

भ्रान्त्या भ्रमत्यनिशमस्तविवेकलेशः ॥ ६ ॥

इत्थं प्रमादवशतः परिमुह्यमानो

देहात्मबुद्धिपरिकल्पितकर्मबन्धः ।

स्वर्गादिभोगगमनागमनादिखिन्नो

लूतावदेष भवमभ्यगमञ्चिदात्मा ॥ ७ ॥



मायायुतस्त्वगमदीश्वरतां चिदात्मा  
 चाविद्यया युगभवद्धृतजीवभावः ।  
 माया भवेद्विमलसत्त्वगुणप्रधाना  
 प्रोक्ता मलापिहितसत्त्वगुणा त्वविद्या ॥ ८ ॥

एकोऽप्यनेक इव भाति शरीरभेदा-  
 दात्मा घटादिगतभेदवशाद्वियद्वन् ।  
 देहेन्द्रियादिषु चलत्सु निजप्रकाशा-  
 त्पूर्णोऽपि निश्चलतरोऽपि विकारवद्वत् ॥ ९ ॥

एवं भवार्णवनिमज्जनदुःखितेषु  
 लोकेषु पूर्वजनिसंचितपुण्यपुञ्जैः ।  
 कश्चिद्विशुद्धमतिरेत्य गुरुं कृपान्धि  
 प्राह प्रणम्य भवसागरलङ्घनेच्छुः ॥ १० ॥

संसारघोरजलधौ भगवन्नपारे  
 तापत्रयौघदहने सहजारिनके ।  
 मोहाम्भसि प्रचलदुद्भवमृत्युभङ्गे  
 वीक्ष्यान्तरस्मि पतितं जगदद्य भीतः ॥ ११ ॥

मातुः स्थितस्य जठरे वचसां च दूरं

दुःखं पुनर्जननकालभवं दुरूह्यम् ।

वाल्मेऽपि दुःखमविषह्यमवारणीय-

मालोच्य भीतिरधुना महती ममोत्था ॥ १२ ॥

तारुण्यमेतत् कुलयौवनरूपसंप-

द्विद्यात्मगर्वपिहितात्महिताभिलाषः

विष्मूत्रमांसरुधिरास्थिमये शरीरे

नार्यां रुचिं समुपयाति जनो विचित्रम् ॥ १३ ॥

सर्वापदां निलयमेतत् वयोऽधिकत्वं

जन्तुः सुखं न लभते ह्यपि किञ्चिदत्र ।

पुंसामिहास्ति न भयं खलु मृत्युतोऽन्य-

द्विक्कृत्य संसृतिमिमामभवं विरक्तः ॥ १४ ॥

स्वामिन्कथं मम भवार्णवलङ्घनं स्या-

दायासलेशरहितं वद तत्र हेतुम् ।

श्रुत्वा तु शिष्यवचनं रमणीयमित्थं

प्रत्युत्तरं गुरुरदात्कृतमन्दहासः ॥ १५ ॥

देहेन्द्रियासुहृदयादिकचैत्यवर्गा-

प्रत्यक्चित्तेर्विभजनं भववारिराशेः ।

संतारणे प्लव इति श्रुतिडिण्डिमोऽयं

तस्माद्विचारय जडाजडयोः स्वरूपम् ॥ १६ ॥

प्रत्यक्चित्तिर्वपुरिदं न भवेज्जडत्वा-

त्कुड्यादिवज्जडतयाप्यसवो न चित्स्युः ।

नापीन्द्रियाणि करणं कुत एव चित्स्या-

त्कुहालकादिवदिति प्रविचारय त्वम् ॥ १७ ॥

दृश्यत्वतो न मनसश्च भवेच्चितित्वं

नाहंकृतिश्च परिणामवती चितिः स्यात् ।

बुद्धेरचित्त्वमपि जन्मविनाशवत्त्वा-

च्चित्तं च दृश्यमचिदित्यनुचिन्तय त्वम् ॥ १८ ॥

बुद्धा समस्तमपि दृश्यमचित्स्वरूपं

प्रत्यक्चित्तिं च निजरूपतया विदित्वा ।

देहेन्द्रियाद्यखिलसाक्ष्यहमित्यजस्रं

संचिन्तय व्यपगताखिलसंशयः सन् ॥ १९ ॥



देहादिकं जगदसज्जडदुःखरूपं  
 मय्यद्वितीयनिजबोधसदादिरूपे ।  
 संदृश्यते भ्रमवशाद्गगने निरंशे  
 गन्धर्वपत्तनमिवेत्यनुभावय त्वम् ॥ २० ॥

या चित्प्रमा त्वमिति मेयविभासयित्री  
 यत्संक्रमाद्भटपटाद्यवभासिका धीः ।  
 आब्रह्मकीटमहमित्यवभासमाना  
 या सैव संविदिति चिन्तय संततं त्वम् ॥ २१ ॥

जाग्रन्मुखत्रिविधधामसु साक्षिणी या  
 जाग्रन्मुखत्रिविधधाम विलक्षणा या ।  
 स्वप्नाद्यनुस्मृतिबलात्सततैकरूपा  
 सैवाहमस्मि चित्तिरित्यवधारय त्वम् ॥ २२ ॥

नोदेति नास्तमुपयाति न वृद्धिमेति  
 नैवोपयाति परिणाममपक्षयं वा ।  
 स्वाध्यस्तसर्वजननादिविकारसाक्षि-  
 ण्येषा हि संविदिति चिन्तय संततं त्वम् ॥ २३ ॥

मच्छेषतां समवलम्ब्य सुतादिसर्वं  
 येन प्रियं भवति तेन सुखस्वरूपः ।  
 देहेन्द्रियादिविषयप्रलयैकसाक्षी  
 यस्मात्ततः सदिति मे निजरूपमास्त्व ॥ २४ ॥

आदौ त्वमेव सदभूरविशेषरूप-  
 स्त्वत्तोदितं जगदिदं सविशेषजातम् ।  
 त्वय्येव तिष्ठति तथा त्वयि चावसाने  
 संलीयते जलनिधाविव बुद्बुदादिः ॥ २५ ॥

व्यापित्वहेतुबलतो न दिशास्ति मेऽन्तो  
 नित्यत्वहेतुबलतश्च न कालतोऽन्तः ।  
 सार्वान्त्यहेतुबलतश्च न वस्तुतोऽन्त-  
 स्तस्मादनन्तमिति मे निजरूपमास्त्व ॥ २६ ॥

एवं निरन्तरसमाधिवशान्निराधि-  
 ज्ञानाग्निदग्धसहकारणजन्मबीजः ।  
 आविर्भवन्निजमुखानुभवैकतृप्तो  
 ब्रह्मैव नूनमिह संभवसि ध्रुवं त्वम् ॥ २७ ॥

इत्थं गिरा विमलया परसौख्यदात्र्या  
 वाचा गुरोर्विमथिताखिलसंशयौघः ।  
 शिष्यः समाधिपरिशीलनतत्क्षणदिव्य-  
 ज्ञानासिखण्डितभवाख्यविषद्रुमोऽभूत् ॥ २८ ॥

स्वानन्दमप्रतिहतं परिभुज्य हर्षा-  
 दश्रुप्रपूर्णनयनः पुलकाङ्किताङ्गः ।  
 शिष्यः सगद्गदमुवाच गुरुं घृणाब्धिं  
 नत्वा तदङ्घ्रियुगलं विनयोपयुक्तः ॥ २९ ॥

स्वामिन्भवद्वचनदिव्यसुधाभिषिक्त-  
 स्वानन्दमञ्जुनगरे विहरामि नित्ये ।  
 अज्ञानदुर्हृदमतीव शितेन सम्य-  
 ग्ज्ञानासिना परिविल्लय सहानुजातम् ॥ ३० ॥

गच्छामि कुत्र किमहं करवाणि किं वा  
 गृह्णामि किं परिजहामि मयि प्रपूर्णे ।  
 निर्व्याजसौख्यजलधौ परिदृश्यमानं  
 केनादिकं जगदिति स्थिरनिश्चयो मे ॥ ३१ ॥

6373  
 R65(2591)



मायाभिधो जलधरो जगदाख्यमम्बु-  
 वर्षत्वनेन मम चिद्वपुषः क्षतिः का ।  
 लाभोऽपि वा क इति संततमात्मरूपे  
 संचिन्तयन्स्थिरमतिर्विहरामि नित्ये ॥ ३२ ॥

वाक्कायमानसभवं सकलं हि कर्म  
 प्रोक्तं शुभाशुभमयं न ततोऽस्ति भिन्नम् ।  
 वागादिसाक्षिणि कथं मयि निर्मले स्या-  
 त्कर्मद्वयं तदुदितं जननादिकां वा ॥ ३३ ॥

व्यावृत्तरूपमिदमेव जगद्विभिन्नं  
 ज्ञानं त्वभिन्नमनुवृत्ततयाखिलेषु ।  
 ज्ञानं च भिन्नमिति चेज्जडतादिदोष-  
 प्राप्तिर्भवेच्छ्रुतिशिरांसि न तं सहन्ते ॥ ३४ ॥

नैवेन्द्रियाणि विषयेषु नियोजयामि  
 प्राग्वासनावशत एव हि तानि यान्ति ।  
 स्वान्गोचरान्प्रति ममास्ति न साक्षितापि  
 सा साक्ष्यभेदकलिता खलु सोऽप्यसत्यः ॥ ३५ ॥

भेदोऽपि साक्ष्यगत एव न साक्षिणो मे

भेदस्य साक्षिणि कथं प्रभवेत्स भेदः ।

भेदो न सुप्तिसमयेऽनुपलम्भनाच्च

सन्नास्तित्वा न इह दृष्टतया न वाच्या ॥ ३६ ॥

विश्वं सदेतदिति कार्यकरत्वहेतो-

र्यद्यस्य सत्त्वमिह साधयितुं यतेथाः ।

तर्ह्यत्र रज्जुभुजगाद्यपि सद्बलात्स्या-

त्सत्यत्वहेतुरिदमाहुरबाधितत्वम् ॥ ३७ ॥

कीदृग्विधं जगदये वद सत्त्वचित्त्या-

द्याकारहीनमिति पृष्ठवतेऽस्ति मह्यम् ।

प्रत्युत्तरं किमिति ते तव मौनमेव

प्रत्युत्तरं भवति मां प्रति गच्छ जाल्म ॥ ३८ ॥

ज्ञानाग्निदग्धमपि भाति जगद्विचित्रं

यच्च ध्वनिभ्रमवतः सविशेषबोधात् ।

तस्मिन्भ्रमे विमथितेऽपि तथैव भाति

दिग्बल्यथो मम च तद्वदतो न सत्तत् ॥ ३९ ॥

भूमिं जले तदपि तेजसि तच्च वायौ  
 तं व्योम्नि तत्त्रिगुणया सह मय्यनन्ते ।  
 पूर्णे विलाप्य परिशिष्टमखण्डसंवि-  
 त्स्वानन्दरूपमनुभूय रमेऽहमद्य ॥ ४० ॥

अज्ञानतन्निरसने मयि बोधरूपे  
 स्यातां कथं तिमिरतद्विरती इवार्के ।  
 बन्धश्च मोक्ष इति कल्पनमप्यसत्यं  
 भ्रान्त्यैव भात्यखिलसाक्षिणि नित्यमुक्ते ॥ ४१ ॥

आरब्धकर्मणि च भोगत एव नष्टे  
 प्राणादयोऽपि मम नोत्क्रमितुं समर्थाः ।  
 तप्ताग्निनिष्ठजतुवन्मयि पूर्णबोधे  
 लीना भवन्ति न पुनर्जननादिकं स्यात् ॥ ४२ ॥

आम्नायमस्तकसुसंस्कृतवैभवोऽहं  
 व्योम्नोऽपि पूर्णतममूर्तिरहं स्थितोऽहम् ।  
 सर्वालयोऽहमहमाद्यवभासकोऽहं  
 वागाद्यगोचरसदोदितसौख्यकोऽहम् ॥ ४३ ॥

इति श्रीसदाशिवेन्द्रसरस्वत्या विरचितः  
 आत्मविद्याविलासः संपूर्णः ॥



## *Works by the Same Author.*

---

**Brahmasutravritti** named Brahma Tattva Prakasika with a half-tone portrait and a life sketch of the author in English. Cr. 8vo. Pp. 322. Cloth gilt. . . . . 2 0 0

**Yogasutravritti** named Yogasudhakara with a half-tone portrait of the author Cr. 8vo. . . . . 1 8 0

**Siddhantakalpavalli** with the commentary called *Kesaravalli* by the author himself. This is a poetical version of the famous Siddhantalesa Sangraha of Appayya Dikshita. Cr. 8vo. pp. 120. . . . . 0 8 0

**Songs of Sri Sadasiva Brahmendra** containing nineteen of his famous, sweet and melodious Kirtanas. Printed in 2 colours. . . . . 0 3 0

SRI VANI VILAS PRESS,

SIRIRANGAM.



6373

R65 (ग्रन्थ)

श्रीसदाशिवेन्द्रैर्विरचिता

अन्ये ग्रन्थाः ॥

ब्रह्मतत्त्वप्रकाशिका नाम

ब्रह्मसूत्रवृत्तिः ... २-०-०

सिद्धान्तकल्पवल्ली,

केसरवल्ल्याख्यया स्वकृतव्याख्यया

सहिता .... ०-८-०

योगसुधाकरो नाम

योगसूत्रवृत्तिः ... १-८-०

कीर्तनानि

... ०-३-०







